



Gabra tal-ġurisprudenza

KONKLUŻJONIJIET TAL-AVUKAT ĠENERALI
MENGOZZI
ipprezentati fil-21 ta' Marzu 2013¹

Kawża C-86/12

**Adzo Domenyo Alokpa,
Jarel Moudoulou,
Eja Moudoulou**

vs

Ministre du Travail, de l'Emploi et de l'Immigration

[talba għal deċiżjoni preliminari mressqa mill-Cour administrative (il-Lussemburgu)]

“Ċittadinanza tal-Unjoni — Artikoli 20 TFUE u 21 TFUE — Direttiva 2004/38/KE — Dritt ta' residenza — Ulied minuri li għandhom in-nazzjonalità ta' Stat Membru, dipendenti minn axxendent ċittadin ta' Stat terz — Rifjut ta' Stat Membru li jagħti residenza, titolu ta' residenza u permess ta' xogħol — Konsegwenzi fuq it-tgawdija effettiva tad-drittijiet marbuta mal-istatus ta' ċittadin tal-Unjoni”

I – Introduzzjoni

1. Din it-talba għal deċiżjoni preliminari, imressqa mill-Cour Administrative (il-Lussemburgu), tirrigwarda l-interpretazzjoni tal-Artikolu 20 TFUE u twassal eventwalment biex jintefa' dawl fuq id-drittijiet fundamentali, li l-interess prinċipali tagħhom jikkonċerna l-issodisfar tal-kundizzjonijiet previsti mid-Direttiva 2004/38/KE².

2. Id-domanda preliminari li biha giet adita l-Qorti tal-Ġustizzja tqajmet fil-kuntest ta' kawża bejn A. Alokpa, ċittadina tat-Togo, kif ukoll ż-żewġ itfal tagħha, imwiolda fil-Lussemburgu u li għandhom in-nazzjonalità Franciża, u l-Ministru Lussemburgiż tax-Xogħol, tal-Impjeg u tal-Immigrazzjoni, dwar id-deċiżjoni ta' dan tal-aħħar li jirrifjuta, minn naħa, lil A. Alokpa dritt ta' residenza fil-Lussemburgu, u, min-naħa l-oħra, l-ordni li hija għandha titlaq mit-territorju Lussemburgiż.

3. B'mod iktar preċiż, wara li t-talba tagħha għal protezzjoni internazzjonali giet miċuħda mill-awtoritajiet u l-qradi Lussemburgiżi, A. Alokpa talbet l-ghoti ta' status ta' tolleranza, li fil-bidu ġie wkoll miċhud. Madankollu, minhabba t-twelid prematur tat-tewmin tagħha fil-Lussemburgu (il-Lussemburgu) fis-17 ta' Awwissu 2008, A. Alokpa kisbet l-imsemmi status sal-31 ta' Diċembru 2008. Ftit jiem wara t-twelid tagħhom, it-tewmin ġew irrikonoxxuti minn J. Moudoulou, ċittadin Franciż, u ngħataw passaport u karta ta' identità Franciża fil-15 ta' Mejju u fl-4 ta' Ġunju 2009, rispettivament.

¹ — Lingwa originali: il-Franciż.

² — Direttiva 2004/38/KE tal-Parlament Ewropew u tal-Kunsill, tad-29 ta' April 2004, dwar id-drittijiet ta' ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri u li temenda r-Regolament (KEE) Nru 1612/68 u li tħassar id-Direttivi 64/221/KEE, 68/360/KEE, 72/194/KEE, 73/148/KEE, 75/34/KEE, 75/35/KEE, 90/364/KEE, 90/365/KEE u 93/96/KEE (ĠU Edizzjoni Speċjali bil-Malti, Kapitolu 5, Vol. 5, p. 46).

4. Sabiex tirregola l-istatus tagħha, ir-rikorrenti fil-kawża prinċipali, fis-6 ta' Mejju 2010, ressqet quddiem l-awtoritajiet Lussemburgiżi talba ta' awtorizzazzjoni ta' residenza inkwantu membru tal-familja ta' ċittadini tal-Unjoni Ewropea. Wara li rċewew mingħand A. Alokpa informazzjoni addizzjonali dwar ir-raġunijiet li kienu jimpedulha milli tkun stabbilita ma' wliedha fit-territorju Franċiż fejn kien residenti missier l-ulied, dawn l-awtoritajiet, b'deċiżjoni tal-14 ta' Ottubru 2010, ċaħdu l-imsemmija talba, billi enfasizzaw li la A. Alokpa u lanqas it-tewmin tagħha ma kienu jissodisfaw il-kundizzjonijiet previsti mil-liġi Lussemburgiża li tittrasponi d-Direttiva 2004/38. Barra minn hekk, l-imsemmija deċiżjoni tirrileva li l-kura medikali tal-ulied setgħet tigi perfettament żgurata fi Franza.

5. Wara li r-rikors ippreżentat minn A. Alokpa f'isimha u f'isem uliedha, intiz għall-annullament tad-deċiżjonijiet imsemmija iktar 'il fuq, ġie ddikjarat infondat mit-Tribunal Administratif b'sentenza tal-21 ta' Settembru 2011, ir-rikorrenti fil-kawża prinċipali ppreżentaw appell kontra din id-deċiżjoni quddiem il-Cour administrative.

6. Il-qorti tar-rinviju tikkonstata, l-ewwel nett, li A. Alokpa u wliedha kellhom ħajja familjali komuni f'dar ta' kenn Lussemburgiża u huma għalhekk ta' responsabbiltà tal-Istat, mingħajr ma nħoloq l-ebda kuntatt mal-missier. Madankollu, hija tirrileva li A. Alokpa għandha offerta ta' impjieg għal żmien indeterminat fil-Lussemburgu, li ma tistax taċċetta minħabba l-assenza ta' awtorizzazzjoni ta' residenza u permess ta' xogħol.

7. It-tieni nett, il-qorti tar-rinviju tosserva li s-sitwazzjoni taż-żewġ ulied għandha xejriet komuni mal-kawża li wasslet għas-sentenza Ruiz Zambrano³, iżda tirrileva li wlied A. Alokpa ma jirrisjedux fit-territorju tal-Istat Membru li tagħhom huma għandhom in-nazzjonalità.

8. Kien f'dan il-kuntest, li l-Cour Administrative ddeċidiet li tissospendi l-proċeduri quddiemha u li tagħmel id-domandi preliminari segwenti lill-Qorti tal-Ġustizzja:

“L-Artikolu 20 TFUE, jekk meħtieġ moqri flimkien mal-Artikoli 20, 21, 24, 33 u 34 tal-Karta tad-Drittijiet Fundamentali, jew ma' wiehed jew diversi fosthom meħuda b'mod separat jew flimkien, għandu jiġi interpretat fis-sens li jipprekludi li Stat Membru, minn naħa, jirrifjuta lil ċittadin ta' Stat terz, li waħdu jieħu ħsieb uliedu li għadhom żgħar, li huma ċittadini tal-Unjoni, ir-residenza fl-Istat Membru ta' residenza ta' dawn tal-aħħar fejn huma jgħixu miegħu mit-twelid tagħhom, mingħajr ma għandhom in-nazzjonalità tiegħu, u min-naħa l-oħra, jirrifjuta lill-imsemmi ċittadin ta' Stat terz permess ta' residenza u saħansitra permess ta' xogħol?

Deċiżjonijiet bħal dawn għandhom jittqiesu bħala tali li jċaħdu lill-imsemmija tfal, fil-pajjiż ta' residenza tagħhom fejn huma għexu sa mit-twelid tagħhom, mit-tgawdija effettiva tas-sustanza tad-drittijiet relatati mal-istatus ta' ċittadin tal-Unjoni anki fis-sitwazzjoni fejn l-axxendent dirett l-iehor, li miegħu qatt ma kellhom ħajja ta' familja komuni, jirrisjedi fi Stat iehor tal-Unjoni, li tiegħu stess huwa ċittadin?”

9. Dawn l-osservazzjonijiet bil-miktub ġew ippreżentati minn A. Alokpa, mill-Gvern Lussemburgiż, Belġjan, Ċek, Ġermaniż, Grieg, Litwan, Olandiż u Pollakk kif ukoll mill-Kummissjoni Ewropea. Dawn il-partijiet instemgħu fis-seduta li nżammet fis-17 ta' Jannar 2013, bl-eċċezzjoni tal-Gvern Belġjan, Ċek, Grieg, Litwan u Pollakk li ma ġewx irrappreżentati matul is-seduta.

3 — Sentenza tat-8 ta' Marzu 2011, Ruiz Zambrano (C-34/09, Ġabra p. I-1177).

II – Analizi ġuridika

A – Osservazzjonijiet preliminari

10. Il-qorti tar-rinviju essenzjalment tistaqsi minn naħa, jekk ċittadin ta' pajjiż terz, li waħdu għandu dipendenti fuqu wliedu ta' età żgħira, li huma ċittadini tal-Unjoni mwielda fi Stat Membru li mhux dak li tagħhom huma għandhom in-nazzjonalità u li qatt ma eżerċitaw id-dritt tagħhom ta' moviment liberu, jistax inissel minn dan tal-aħħar dritt ta' residenza dderivat skont l-Artikolu 20 TFUE u jekk, min-naħa l-oħra, deċiżjoni ta' rifjut ta' din ir-residenza u li tordnalu biex iħalli t-territorju Lussemburgiż, huwiex ta' natura li jċaħhad lill-imsemmija wlied mit-tgawdija effettiva tal-parti essenzjali tad-drittijiet marbuta mal-istatus ta' ċittadin tal-Unjoni.

11. Sabiex din l-ewwel parti tad-domanda tingħata risposta utli, jien ta' parir li qabelxejn għandha tiġi miċhuda d-dikjarazzjoni, sostnuta mill-Gvern Belġjan u Ġermaniż fl-osservazzjonijiet bil-miktub tagħhom, li tippovdi li s-sitwazzjoni inkwistjoni, bħal dik li wasslet għas-sentenza Ruiz Zambrano ċċitata iktar 'il fuq, hija "purament nazzjonali".

12. Fil-fatt, mill-imsemmija sentenza Ruiz Zambrano kif ukoll mis-sentenzi McCarthy u Dereci *et*⁴ jirriżulta li l-Artikolu 20 TFUE, imsemmi fid-domanda għal deċiżjoni preliminari, għandu jittiehed inkunsiderazzjoni fl-assenza ta' kwalunkwe element transkonfinali *attwali* fis-sitwazzjoni ta' ċittadini tal-Unjoni li jirrisjedu fl-Istat Membru li tagħhom huma għandhom in-nazzjonalità u li qatt ma eżerċitaw id-dritt tagħhom ta' moviment liberu.

13. Issa, fis-sentenza prinċipali, l-ulied ta' A. Alokpa, li t-tnejn li huma huma ċittadini tal-Unjoni, jirresjedu fi Stat Membru li tiegħu huma *ma għandhomx* in-nazzjonalità.

14. Tali eżempju jista' għalhekk jitqabbel ma' dak li wassal għas-sentenza Zhu u Chen⁵, li fih il-Qorti tal-Ġustizzja qieset li s-sitwazzjoni ta' wild ta' età żgħira, ċittadin tal-Unjoni, li kien jgħix fi Stat Membru li mhux dak li fih huwa kellu n-nazzjonalità u li ma kienx eżerċita d-dritt tiegħu għal moviment liberu, kien madankollu jaq' taħt il-kamp ta' applikazzjoni tad-dispożizzjonijiet tad-dritt tal-Unjoni fil-qasam tal-moviment liberu tal-persuni⁶, b'mod partikolari taħt id-Direttiva 90/364/KEE⁷, li giet issostitwita u mħassra bid-Direttiva 2004/38.

15. L-Artikolu 3(1) tad-Direttiva 2004/38 jipprovdi barra minn hekk li dan japplika b'mod partikolari għal kull ċittadin tal-Unjoni li *jirrisjedi* fi Stat Membru li mhux dak li tiegħu għandu n-nazzjonalità, fatt li jikkorrispondi għas-sitwazzjoni ta' wlied A. Alokpa.

16. Konsegwentement, għandu fl-ewwel stadju jiġi eżaminat jekk, fid-dawl ta' ċirkustanzi tal-kawża prinċipali, l-ulied ta' età żgħira, ċittadini tal-Unjoni, li jirrisjedu fi Stat Membru li tiegħu ma għandhomx in-nazzjonalità, jissodisfawx il-kundizzjonijiet stabbiliti bid-Direttiva 2004/38, b'mod partikolari dawk tal-Artikolu 7(1)(b) ta' din tal-aħħar. Fit-tieni stadju, għandu jiġi vverifikat jekk ommhom, inkwantu axxendenti diretta, ċittadina ta' Stat terz, tistax tibbenefika minn dritt ta' residenza dderivat⁸.

4 — Ara, rispettivament, is-sentenzi Ruiz Zambrano, iċċitata iktar 'il fuq, (punti 36, 38 u 39); tal-5 ta' Mejju 2011, McCarthy (C-434/09, Ġabra p. I-3375, punt 48) kif ukoll tal-15 ta' Novembru 2011, Dereci *et* (C-256/11, Ġabra p. I-11315, punt 63).

5 — Sentenza tad-19 ta' Ottubru 2004 (C-200/02, Ġabra p. I-9925).

6 — *Ibidem* (punti 19, 20 u 25 sa 27).

7 — Direttiva tal-Kunsill, tat-28 ta' Ġunju 1990, dwar id-dritt ta' residenza (ĠU Edizzjoni Speċjali bil-Malti, Kapitolu 20, Vol. 1, p. 3).

8 — Abbażi ta' ġurisprudenza stabbilita, id-drittijiet mogħtija bid-Direttiva 2004/38 lill-membri tal-familja ta' ċittadini ta' pajjiż terz ta' ċittadin tal-Unjoni benefiċjarju tad-dispożizzjonijiet ta' din id-direttiva ma humiex drittijiet proprji tal-imsemmija ċittadini, iżda drittijiet derivati tal-eżerċizzju tal-libertà ta' moviment minn ċittadin tal-Unjoni: ara, f'dan is-sens, is-sentenzi McCarthy, iċċitata iktar 'il fuq (punt 42); u Dereci *et* iċċitata iktar 'il fuq (punt 55) kif ukoll tat-8 ta' Novembru 2012, Iida (C-40/11, punt 67).

17. Kif huwa permess mill-ġurisprudenza sabiex il-qorti tar-rinviju tingħata risposta utli, l-ewwel parti tad-domanda preliminari għandha għalhekk tiġi rriformulata fis-sens li hija tirrigwarda l-interpretazzjoni tad-Direttiva 2004/38, imsemmija, mill-bqija, fit-talba għal deċiżjoni preliminari u li dwarha hija ffokata l-parti essenzjali tal-osservazzjonijiet tal-Gvern Lussemburgiż, Ċek, Grieg, Litwan, Olandiż u Pollakk kif ukoll tal-Kummissjoni⁹.

B – Fuq l-ewwel parti tad-domanda preliminari, dwar l-issodisfar tal-kundizzjonijiet tad-Direttiva 2004/38

18. Biex id-domanda hekk riformulata tingħata risposta, għandu qabelxejn jinfakkar li l-Artikolu 7(1)(b) tad-Direttiva 2004/38 jipprovdli li kull ċittadin tal-Unjoni għandu d-dritt ta' residenza fit-territorju ta' Stat Membru għal tul ta' iktar minn tliet xhur jekk ikollu, għalih u għall-membri tal-familja tiegħu, riżorsi suffiċjenti sabiex ma jsirx ta' piż għas-sistema ta' għajnuna soċjali tal-Istat Membru ospitanti matul ir-residenza tiegħu u assigurazzjoni għall-mard shiħa fl-Istat Membru ospitanti.

19. Kif il-Qorti tal-Ġustizzja ddeċidiet fis-sentenza Zhu u Chen, iċċitata iktar 'il fuq, dwar id-dispożizzjoni tad-Direttiva 2004/38, huwa biżżejjed li ċ-ċittadini tal-Istati Membri "jkollhom" ir-riżorsi meħtieġa mingħajr ma din id-dispożizzjoni tinkludi l-inqas rekwiżit dwar il-provenjenza tagħhom¹⁰.

20. Konsegwentement, ma huwiex meħtieġ, biex tiġi sodisfatta l-kundizzjoni ta' "biżżejjed riżorsi" msemmija fl-Artikolu 7(1)(b) tad-Direttiva 2004/38, li ċ-ċittadin tal-Unjoni jkollu huwa stess tali riżorsi, peress li dan tal-aħħar jista' jibbenefika minn dritt ta' residenza anki meta r-riżorsi inkwistjoni jkunu geġjin minn membru tal-familja tiegħu, axxendent dirett li jiżgura l-kustodja ta' dan iċ-ċittadin.

21. Madankollu, mid-deċiżjoni tar-rinviju jirriżulta, b'differenza mis-sitwazzjoni inkwistjoni fil-kawża prinċipali li wasslet għas-sentenza Zhu u Chen¹¹, li wlied A. Alokpa ma għandhom l-ebda mezz ta' sostenn, fatt li wassalhom, flimkien ma' ommhom, biex jiddependu totalment mill-Gran Dukat tal-Lussemburgu, li fit-territorju tiegħu t-tliet rikorrenti prinċipali jirrisjedu f'dar ta' kenn.

22. Kif indikaw bosta mill-partijiet ikkonċernati quddiem il-Qorti tal-Ġustizzja, ulied A. Alokpa ma jidhrux għalhekk li jissodisfaw il-kundizzjonijiet dwar il-ħtieġa li jiddisponu minn riżorsi suffiċjenti kif ukoll dwar assigurazzjoni għall-mard shiħa fl-Istat Membru ospitanti, fis-sens tal-Artikolu 7(1)(b) tad-Direttiva 2004/38.

23. Madankollu, mid-deċiżjoni tar-rinviju jirriżulta wkoll li A. Alokpa qatt ma kellha l-intenzjoni li ssir dipendenti fuq l-Istat Lussemburgiż u li hija rċeviet offerta ta' impjieg għal xogħol għal żmien indeterminat fil-Lussemburgu, li hija sugġetta għall-unika kundizzjoni li hija tikseb karta ta' residenza u permess ta' xogħol fil-Lussemburgu. F'dan ir-rigward, għandu jinfakkar li A. Alokpa għaddiet, matul il-proċedura quddiem il-qorti tar-rinviju, kopja tal-imsemmija offerta ta' impjieg.

9 — Minn ġurisprudenza kkonsolidata jirriżulta li l-Qorti tal-Ġustizzja tista' tipprovdli lill-qorti tar-rinviju l-elementi ta' interpretazzjoni tad-dritt tal-Unjoni li hija tqis utli għad-deċiżjoni tal-kawża li biha hija adita l-qorti tar-rinviju, irrispettivament jekk din tal-aħħar tkunx semmietha jew le fid-domandi tagħha (ara, b'mod partikolari, is-sentenza tat-8 ta' Novembru 2007, ING. AUER, C-251/06, Ġabra p. I-9689, punt 38 u l-ġurisprudenza ċċitata). Għalhekk, skont din il-ġurisprudenza, fil-Kawża McCarthy, iċċitata iktar 'il fuq, filwaqt li l-qorti tar-rinviju kienet biss talbet l-interpretazzjoni tad-dispożizzjonijiet tad-Direttiva 2004/38, il-Qorti tal-Ġustizzja, wara li kkonstatat li l-kawża prinċipali ma taqax taħt il-kamp ta' applikazzjoni tal-imsemmija direttiva, ibbażat ir-risposta tagħha fuq l-Artikolu 21 TFUE. Barra minn hekk, dejjem b'riferiment għal din l-istess ġurisprudenza, is-sentenza tas-6 ta' Diċembru 2012, O. et (C-356/11 u C-357/11), il-Qorti tal-Ġustizzja, fir-risposta tagħha lill-qorti nazzjonali, ikkunsidrat id-dispożizzjonijiet tad-Direttiva tal-Kunsill Nru 2003/86/KE, tat-22 ta' Settembru 2003, dwar id-dritt għal riunifikazzjoni tal-familja (ĠU Edizzjoni Speċjali bil-Malti, Kapitolu 19, Vol. 6, p. 224), għalkemm l-imsemmija qorti rriferiet biss għal dawn il-kwistjonijiet fl-Artikolu 20 TFUE.

10 — Punt 30 tas-sentenza.

11 — *Ibidem* (punt 28).

24. F'dan l-istadju, għandha ssir verifika tar-rilevanza ta' din l-offerta ta' impjieg, u għalhekk il-possibbiltà li jittiehdu inkunsiderazzjoni, sabiex tiġi sodisfatta l-kundizzjoni ta' "biżżejjed riżorsi", ipprovduta mill-Artikolu 7(1)(b) tad-Direttiva 2004/38, riżorsi li ma humiex attwali iżda futuri jew potenzjali.

25. Din il-kwistjoni giet diskussa fit-tul mill-partijiet ikkonċernati matul is-seduta quddiem il-Qorti tal-Ġustizzja.

26. F'din l-okkażjoni, il-Gvern Lussemburgiż u Olandiż adottaw interpretazzjoni restrittiva tal-kundizzjoni stabbilita fl-Artikolu 7(1)(b) tad-Direttiva 2004/38, billi qiesu li s-sempliċi offerta ta' impjieg tikkostitwixxi biss possibbiltà ipotetika li jinkisbu r-riżorsi meħtieġa, fatt li ma jaqax taht il-formulazzjoni ta' din id-dispożizzjoni. Skont l-imsemmija gvernijiet, il-mezzi ta' sostenn għandhom jinkisbu diġà fil-mument tat-tressiq tat-talba għal residenza, peress li kull interpretazzjoni kuntrarja għandha bħala konsegwenza li tippriva mis-sens u mill-effettività r-rekwiżit imsemmi fl-Artikolu 7(1)(b) ta' din id-direttiva.

27. Fuq il-pjan ta' prinċipji, din il-pożizzjoni ma tikkonvinċinix.

28. Fil-fatt jien inqis, bħall-Gvern Ġermaniż kif ukoll il-Kummissjoni, li l-kundizzjoni ta' "riżorsi suffiċjenti" tista' tiġi sodisfatta mill-perspettiva konkreta ta' riżorsi futuri li jiġu minn offerta ta' impjieg li għaliha ċittadin tal-Unjoni jew membru tal-familja tiegħu tkun issodisfat b'suċċess fi Stat Membru ieħor. L-interpretazzjoni kuntrarja twassal biex iċċaħħad mill-effettività l-moviment liberu taċ-ċittadini tal-Unjoni, filwaqt li l-għan tad-Direttiva 2004/38 huwa preċiżament dak li jissahħa id-dritt tal-moviment liberu.

29. Barra minn hekk, fir-rigward tal-ammont ta' riżorsi suffiċjenti, l-Artikolu 8(4) tad-Direttiva 2004/38 jimponi fuq l-Istati Membri l-htieġa li jiehdu inkunsiderazzjoni s-sitwazzjoni personali tal-persuna kkonċernata. Għalhekk, fit-teħid inkunsiderazzjoni tas-sitwazzjoni konkreta ta' persuna, wiehed ma jistax jinjora l-fatt li hija rċeviet offerta ta' xogħol li permezz tagħha hija tista' tnissel dħul li jippermettilha li tissodisfa l-kundizzjoni stabbilita fl-Artikolu 7(1)(b) tad-Direttiva 2004/38. Kull interpretazzjoni kuntrarja twassal għal trattament mhux uguali ta' sitwazzjonijiet individwali ta' ċittadini tal-Unjoni u tal-membri tal-familja tagħhom li tnawwar is-sens tal-Artikolu 8(4) ta' din id-direttiva.

30. Konsegwentement, il-qorti tar-rinviju għandha bħala regola ġenerali teżamina l-offerta ta' impjieg għal żmien indeterminat mogħtija lil A. Alokpa sabiex jiġi vverifikat jekk uliedha, ċittadini tal-Unjoni, għandhomx "biżżejjed riżorsi" fis-sens tad-Direttiva 2004/38.

31. Dan l-eżami jista' madankollu johloq kunflitt mar-regoli proċedurali nazzjonali sa fejn, kif diġà osservajt, din l-offerta tressqet biss matul proċedura fil-kuntest ta' rikors għal annullament li A. Alokpa u wliedha ppreżentaw quddiem il-qorti amministrattivi Lussemburgiżi. Biex tipproċedi b'dan l-eżami, il-qorti tar-rinviju għandha għalhekk tkun awtorizzata li tivverifika l-legalità tad-deċiżjonijiet ikkontestati quddiemha, fid-dawl tal-fatti sussegwenti wara l-adozzjoni tagħhom¹².

32. Barra minn hekk, kif ġustament indika l-Gvern Ġermaniż matul is-seduta, id-Direttiva 2004/38 ma tinkludi ebda dispożizzjoni partikolari li tippermetti li jiġu injorati r-regoli proċedurali nazzjonali.

12 — Għal kull finijiet utli, din il-kunsiderazzjoni ma tikkonċernax il-proċedura amministrattiva pendenti, li ssemmiet matul is-seduta mill-avukat tar-rikorrenti fil-kawża prinċipali u mill-Gvern Lussemburgiż, dwar it-talba għal dritt ta' residenza ta' A. Alokpa bħala haddiema bil-paga, li tressqet fil-bidu tas-sena 2012 quddiem l-awtoritajiet Lussemburgiżi.

33. Għalhekk, hija l-qorti tar-rinviju li għandha tevalwa jekk l-imsemmija regoli jagħtuhiex il-possibbiltà li tiehu inkunsiderazzjoni l-offerta ta' impjieg ipprovduta matul il-proċedura minn A. Alokpa, fid-dawl tal-prinċipji stabbiliti sew ta' ekwivalenza u ta' effettività¹³.

34. Li kieku dan ma huwiex il-każ, u li, konsegwentement, il-kundizzjonijiet tal-Artikolu 7(1)(b) tad-Direttiva 2004/38 ma humiex sodisfatti, wiehed jista' madankollu jistaqsi dwar il-possibbiltà li d-dispożizzjonijiet tal-Karta — li tirreferi għalihom il-qorti tar-rinviju — ikunu jistgħu jtaffu, jew saħansitra jwasslu biex l-imsemmija kundizzjonijiet jiġu injorati, b'mod partikolari biex jiġi żgurat it-teħid inkunsiderazzjoni tal-interess superjuri tal-minuri (Artikolu 24 tal-Karta) kif ukoll l-osservanza tal-ħajja familjari (Artikoli 7 u 33 tal-Karta).

35. Madankollu, tali ipoteżi tidher li hija diffiċilment fattibbli sa fejn din twassal biex jiġu injorati l-limiti stabbiliti bl-Artikolu 21 TFUE għad-dritt taċ-ċittadini tal-Unjoni li jwettaq movimenti u li jirresjedi liberament fit-territorju tal-Istati Membri¹⁴ u, għalhekk, twassal, fil-fehma tiegħi, biex tbiddel il-kompetenzi u l-kompiti ddefiniti mit-Trattati, u dan bi ksur tal-Artikolu 51(2) tal-Karta.

36. F'dawn iċ-ċirkustanzi, ma għadx hemm lok li wiehed isaqsi dwar dritt ta' residenza dderivat eventwali ta' A. Alokpa fil-Lussemburgu, għaliex uliedha, ċittadini tal-Unjoni, ma jissodisfaw il-kundizzjonijiet imposti bid-Direttiva 2004/38.

37. Fil-każ li l-qorti tar-rinviju tista' tiehu inkunsiderazzjoni l-offerta ta' impjieg magħmula lil A. Alokpa, u għalhekk ir-riżorsi futuri jew potenzjali ta' wliedha, u madankollu jkun għad għandha dubji dwar in-natura suffiċjenti ta' dawn ir-riżorsi, id-dispożizzjonijiet tal-Karta għandhom jittieħdu inkunsiderazzjoni meta tiġi evalwata s-sitwazzjoni personali ta' dawn tal-aħħar, b'mod partikolari fid-dawl tar-rabtiet li huma jista' jkollhom mal-Gran Dukat tal-Lussemburgu mit-twelid tagħhom fit-territorju ta' dan l-Istat Membru.

38. Fil-każ li l-qorti tar-rinviju jkollha tqis li wlied A. Alokpa jissodisfaw il-kundizzjonijiet tal-Artikolu 7(1)(b) tad-Direttiva 2004/38, tqum għalhekk il-kwistjoni dwar id-dritt idderivat li ommhom tibbenefika minnu.

39. Fir-rigward tal-membri tal-familja ta' ċittadini tal-Unjoni, l-Artikolu 2(2)(d) tad-Direttiva 2004/38 jirrigwarda biss "il-qraba diretti dipendenti [...]" ta' ċittadini tal-Unjoni, sitwazzjoni li A. Alokpa ċertament ma tidholx fiha.

40. Fis-sentenza Zhu u Chen, iċċitata iktar 'il fuq, deċiża ftit xhur wara l-adozzjoni tad-Direttiva 2004/38 f'sitwazzjoni simili ħafna għal dik inkwistjoni fil-kawża prinċipali, il-Qorti tal-Gustizzja qieset li l-omm taċ-ċittadin tal-Unjoni ta' età żgħira ma setgħetx tibbenefika mill-kwalità ta' axxendenti "dipendenti" skont id-Direttiva 90/364, sabiex tibbenefika minn dritt ta' residenza sekondarja fl-Istat Membru ospitanti¹⁵.

13 — Dawn iż-żewġ prinċipji jllimitaw l-awtonomija proċedurali tal-Istati Membri b'mod li r-regoli proċedurali nazzjonali japplikaw għal sitwazzjonijiet li jaqgħu taħt id-dritt tal-Unjoni bil-kundizzjoni, madankollu, li l-imsemmija regoli ma jkunux inqas favorevoli minn dawk li jirregolaw sitwazzjonijiet simili ta' natura nazzjonali (prinċipju ta' ekwivalenza) u li dawn ma jrendux impossibbli fil-prattika jew eċċessivament diffiċli l-eżerċizzju tad-drittijiet mogħtija mill-ordinament ġuridiku tal-Unjoni (prinċipju ta' effettività): ara f'dan is-sens, b'mod partikolari, is-sentenza tat-28 ta' Frar 2012, Inter-Environnement Wallonie u Terre wallonne (C-41/11, punt 45 u l-ġurisprudenza ċċitata).

14 — Infakkar li l-Artikolu 21(1) TFUE jipprovi li dan id-dritt jeżisti "salvi l-limitazzjonijiet u l-kondizzjonijiet stabbiliti fit-Trattati u d-dispożizzjonijiet mehuda sabiex dan jitwettaq" u, għalhekk, salvi l-limitazzjonijiet u l-kundizzjonijiet stabbiliti bid-Direttiva 2004/38.

15 — Punt 44 tas-sentenza.

41. Min-naħa l-oħra, il-Qorti tal-Ġustizzja marret lil hinn mil-limiti ta' din il-kundizzjoni, li kienu diġà preżenti fit-test tad-Direttiva 90/364¹⁶ li fuqu hija kellha tiddeċiedi, billi ddeċidiet, “meta [...] l-Artikolu 18 KE [li sar l-Artikolu 21 TFUE] u d-Direttiva 90/364 jikkonferixxu dritt ta' residenza għal perijodu indeterminat fl-Istat Membru ospitanti lil ċittadin minorenni ta' età żgħira ta' Stat Membru ieħor, *dawn l-istess dispożizzjonijiet jippermettu lill-ġenitur li għandu l-kustodja effettiva ta' dan iċ-ċittadin li jgħix miegħu fl-Istat Membru ospitanti*”¹⁷.

42. Fuq il-bażi tal-imsemmija sentenza Zhu u Chen, A. Alokpa tista' għalhekk tibbenefika minn dritt ta' residenza dderivat fil-Lussemburgu, ibbażat kemm fuq l-Artikolu 21 TFUE kif ukoll fuq id-dispożizzjonijiet tad-Direttiva 2004/38.

43. Madankollu, fis-sentenza Iida, iċċitata iktar 'il fuq, il-Qorti tal-Ġustizzja interpretat id-dritt idderivat li jnissel ċittadin ta' Stat terz axxendent dirett, mhux dipendenti fuq ċittadin tal-Unjoni ta' età żgħira, imsemmi fis-sentenza Zhu u Chen, iċċitata iktar 'il fuq, bħala li ma jaqax fil-kamp ta' applikazzjoni tad-Direttiva 2004/38, iżda huwa biss ibbażat fuq l-Artikolu 21 TFUE¹⁸.

44. Fil-fehma tiegħi, dan l-approċċ huwa iktar koerenti mal-kuntest ġuridiku applikabbli għaċ-ċittadini ta' Stati terzi, axxendenti diretti, mhux dipendenti, ta' ċittadini tal-Unjoni ta' età żgħira, li jibbenefikaw mid-dispożizzjonijiet tad-Direttiva 2004/38. Fil-fatt, jekk jiġi eskluż li tali axxendenti diretti jissodisfaw il-kundizzjoni li jkunu “dipendenti” fuq ċittadin tal-Unjoni, fatt li jfisser għalhekk li ma jaqgħux taħt il-kamp ta' applikazzjoni *ratione personis* tad-Direttiva 2004/38, wieħed ma jifhimx għal liema raġuni d-dritt ta' residenza dderivat li jistgħu jibbenefikaw minnu fl-Istat Membru ospitanti għandu jkun ibbażat fuq id-dispożizzjonijiet ta' din tal-aħħar.

45. Għalhekk, huwa iktar loġiku, kif sostniet il-Qorti tal-Ġustizzja fis-sentenza Iida, iċċitata iktar 'il fuq, li tali dritt ta' residenza dderivat ikun ibbażat direttament u esklużivament fuq id-dritt primarju tal-Unjoni, jiġifieri l-Artikolu 21 TFUE.

46. Konsegwentement, jista' jiġi konkluż li, fl-eventwalità li l-qorti tar-rinviju tqis li wlied A. Alokpa, billi tkun tista' tuża l-fatti ġodda invokati matul il-proċedura quddiemha, jissodisfaw il-kundizzjonijiet tal-Artikolu 7(1)(b) tad-Direttiva 2004/38, ommhom tkun tista' tibbenefika, fuq il-bażi tal-Artikolu 21 TFUE, minn dritt ta' residenza dderivat fil-Lussemburgu bħala axxendenti diretta li tiżgura l-kustodja effettiva ta' wliedha, ċittadini tal-Unjoni.

47. Fid-dawl ta' dawn il-kunsiderazzjonijiet, jien nipproponi li r-risposta għall-ewwel parti tad-domanda preliminari għandha tkun fis-sens li wlied ta' età żgħira, ċittadini tal-Unjoni, dipendenti minn axxendent dirett, mhux dipendenti, li jiżgura l-kustodja effettiva tagħhom, jistgħu jibbenefikaw mid-dispożizzjonijiet tad-Direttiva 2004/38 sabiex jippermettu lil dan l-axxendent, ċittadin ta' Stat terz, li jibbenefika minn dritt ta' residenza dderivat fit-territorju ta' Stat Membru li tiegħu wliedu jkollhom in-nazzjonalità. Hija l-qorti tar-rinviju li għandha tivverifika jekk il-kundizzjonijiet stabbiliti fl-Artikolu 7(1)(b) tal-imsemmija direttiva humiex sodisfatti, billi tittiehed inkunsiderazzjoni s-sitwazzjoni personali taċ-ċittadini tal-Unjoni kkonċernati, inkluż, jekk ikun il-każ, ir-riżorsi futuri jew potenzjali provenjenti minn offerta ta' impjieg magħmula lill-imsemmi axxendent dirett, bhal dik inkwistjoni fil-kawża prinċipali, fid-dawl tal-limiti stabbiliti mir-regoli proċedurali nazzjonali u tar-rekwiziti li jirriżultaw mill-prinċipji ta' ekwivalenza u ta' effettività.

16 — Ara l-Artikolu 1(2)(b) tad-Direttiva 90/364.

17 — Sentenza Zhu u Chen, iċċitata iktar 'il fuq (punt 46) (korsiv miżjud minni).

18 — Sentenza Iida, iċċitata iktar 'il fuq (punti 55, 69 u 72).

C – Fuq it-tieni parti tal-ewwel domanda preliminari dwar it-telf tat-tgawdija tal-parti essenzjali tad-drittijiet marbuta maċ-ċittadinanza tal-Unjoni

48. Permezz tat-tieni parti ta' din id-domanda, il-qorti tar-rinviju essenzjalment tistaqsi dwar jekk il-ġurisprudenza ta' Ruiz Zambrano, iċċitata iktar 'il fuq, tistax tiġi applikata għall-każ fejn A. Alokpa u wliedha, ċittadini Franciżi, jistgħux iħallu t-territorju Lussemburgiż u dan anki jekk missier dawn tal-aħħar, li miegħu qatt ma kellhom haġja familjari komuni, jirresjedi fi Franza, li tiegħu dan tal-aħħar huwa hu stess ċittadin.

49. Kif diġà gie indikat, is-sitwazzjoni ta' wlied A. Alokpa taqa' taħt il-kamp ta' applikazzjoni tad-dritt tal-Unjoni, b'mod partikolari taħt id-dispożizzjonijiet tad-Direttiva 2004/38.

50. Konsegwentement, l-Artikolu 20 TFUE, kif interpretat mill-Qorti tal-Ġustizzja fis-sentenza Ruiz Zambrano, iċċitata iktar 'il fuq, ma japplikax f'sitwazzjoni bħal dik inkwistjoni fil-kawża prinċipali, speċjalment meta, mill-mument li ż-żewġ ċittadini tal-Unjoni ta' età żgħira jmorru fi Stat Membru ieħor, inkluż dak li tiegħu huma ċittadini, għandu jiġi kkunsidrat li huma qed jeżerċitaw ukoll il-libertà ta' moviment tagħhom, fatt li jwassal biex is-sitwazzjoni tagħhom taqa', *a fortiori*, taħt il-kamp ta' applikazzjoni tad-Direttiva 2004/38.

51. Minkejja li l-Artikolu 20 TFUE ma japplikax, dan bl-ebda mod ma jcaħħad ir-rilevanza tat-tieni parti tad-domanda magħmula mill-qorti tar-rinviju għaliex waħda mid-deċiżjonijiet li wasslet għall-kawża prinċipali tordna lil A. Alokpa u, għalhekk, lil uliedha biex iħallu t-territorju Lussemburgiż u toħloq riskju, tal-inqas potenzjali, li ċittadini tal-Unjoni jitneħħew mit-territorju tal-Unjoni.

52. Għalhekk, għandu jiġi vverifikat jekk l-eżekuzzjoni ta' tali deċiżjoni għandhiex bħala effett, fis-sens tal-ġurisprudenza ċċitata Ruiz Zambrano kif ukoll Dereci *et*, li tobbliga fil-fatt liċ-ċittadini tal-Unjoni biex jitolqu mit-territorju tal-Unjoni meħud globalment¹⁹, billi ċcaħħadhom mit-tgawdija effettiva tal-parti essenzjali tad-drittijiet mogħtija permezz tal-istatus tagħhom²⁰.

53. F'dan ir-rigward, l-allegazzjoni tar-rikorrenti fil-kawża prinċipali, sostnuta matul is-seduta, li ttipprovdi li A. Alokpa ma tistax tmur u tirrisjedi fi Franza ma' wliedha u għalhekk ser tkun obbligata li tirritorna fit-Togo — fatt li probabbli wassal lill-qorti tar-rinviju biex fid-domanda tagħha ssemmi s-sitwazzjoni ta' missier it-tfal inkwistjoni — tħallini perpless.

54. Fil-fatt, wieħed għandu jiftakar li, inkwantu ċittadini Franciżi, it-tfal ta' A. Alokpa, igawdu minn dritt inkundizzjonali ta' aċċess u ta' residenza fit-territorju Franciż, b'mod partikolari fuq il-bażi tal-Artikolu 21 TFUE u tal-prinċipju tad-dritt internazzjonali, sostnut mill-ġdid fl-Artikolu 3 tal-Protokoll Nru 4 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, iffirmat f'Ruma fl-4 ta' Novembru 1950²¹.

55. Konsegwentement, id-deċiżjoni tal-awtoritajiet Lussemburgiżi li tordna lil A. Alokpa u, għalhekk, lil uliedha biex jitolqu mit-territorju tal-Gran Dukat tal-Lussemburgu mhux qed tobbliga lil dawn tal-aħħar biex jabbandunaw it-territorju tal-Unjoni meħud kollu kemm hu. Bħala omm u persuna li waħedha teżerċita l-kustodja effettiva ta' wliedha mit-twelid tagħhom, A. Alokpa tista' għalhekk tibbenefika hija stess mid-dritt ta' residenza dderivat fit-territorju Franciż.

19 — Ara, f'dan is-sens, is-sentenza Dereci *et*, iċċitata iktar 'il fuq (punt 66).

20 — Sentenzi ċċitati iktar 'il fuq Ruiz Zambrano (punti 43 u 44) u Dereci *et* (punt 65).

21 — Ara, f'dan is-sens, is-sentenza McCarthy, iċċitata iktar 'il fuq (punt 29 u l-ġurisprudenza ċċitata).

56. F'dawn iċ-ċirkustanzi, wiehed ma jistax jimmagina li l-awtoritajiet Franciżi jistgħu jirrifjutaw li A. Alokpa takkumpanja lil uliedha fl-Istat Membru li tiegħu huma ċittadini u li tirrisjedi magħhom, *a fortiori* għaliex hija hi l-unika persuna li magħhom huma għandhom haġja familjari mit-twelid tagħhom²². Kull soluzzjoni kuntrarja, twassal biex iċċaħħad l-effettività tad-drittijiet marbuta mat-tgawdija sħiħa u kompluta tal-istatus fundamentali ta' ċittadinanza tal-Unjoni.

57. Barra minn hekk, deċiżjoni ta' tkeċċija mit-territorju Lussemburgiż, fid-dawl tal-prossimità ġeografika taż-żewġ Stati Membri kkonċernati, mhux neċessarjament tqiegħed inkwistjoni l-possibbiltà għal A. Alokpa li taċċetta l-offerta ta' impjieg magħmula mill-persuna li timpjega Lussemburgiża, peress li hija tista', pereżempju, teżercita l-attività bil-paga tagħha bħala haddiema transkonfinali, bħalma mill-bqija jagħmlu bosta residenti Franciżi.

58. Minn dan isegwi li deċiżjoni tal-awtoritajiet amministrattivi Lussemburgiżi li tordna lil A. Alokpa u, għalhekk, lil uliedha biex jitilqu mit-territorju Lussemburgiż ma tistax titqies bħala ta' natura li tobbliga lil dawn tal-aħħar biex jitilqu mit-territorju tal-Unjoni meħud kollu kemm hu, li iċċaħħadhom mit-tgawdija effettiva tal-parti essenzjali tad-drittijiet mogħtija mill-istatus tagħhom ta' ċittadini tal-Unjoni, għaliex huwa paċifiku li huma jibbenefikaw minn dritt inkundizzjonali li jmorru u li jirrisjedu fit-territorju tal-Istat Membru li tiegħu huma ċittadini, dritt li jeħtieġ, biex jinżamm l-effettività tiegħu, li dritt ta' residenza dderivat fi Franza jiġi rrikonnoxxut lil A. Alokpa bħala persuna li waħedha għandha l-kustodja effettiva tagħhom u li magħha huma għandhom haġja familjari komuni mit-twelid tagħhom.

III – Konkluzjoni

59. Fid-dawl ta' dak li ntqal iktar 'il fuq, nissuġġerixxi li l-Qorti tal-Ġustizzja tirrispondi għad-domandi preliminari tal-Cour Administrative kif ġej:

Uljed ta' età żgħira, ċittadini tal-Unjoni Ewropea, dipendenti minn axxendent dirett, mhux dipendenti, li jiżgura l-kustodja effettiva tagħhom, jistgħu jibbenefikaw mid-dispożizzjonijiet tad-Direttiva 2004/38/KE tal-Parlament Ewropew u tal-Kunsill, tad-29 ta' April 2004, dwar id-drittijiet taċ-ċittadini tal-Unjoni u tal-membri tal-familja tagħhom biex jiċċaqilqu u jgħixu liberament fit-territorju tal-Istati Membri u li temenda r-Regolament (KEE) Nru 1612/68 u li tħassar id-Direttivi 64/221/KEE, 68/360/KEE, 72/194/KEE, 73/148/KEE, 75/34/KEE, 75/35/KEE, 90/364/KEE, 90/365/KEE u 93/96/KEE, sabiex jiġi permess, lil dan l-axxendent, ċittadin ta' Stat terz, li jibbenefika minn dritt ta' residenza dderivat fit-territorju ta' Stat Membru fit-territorju ta' Stat Membru li wliedu ma għandhomx in-nazzjonalità tiegħu. Hija l-qorti tar-rinviju li għandha tivverifika jekk il-kundizzjonijiet stabbiliti fl-Artikolu 7(1)(b) humiex sodisfatti, billi tittiehed inkunsiderazzjoni s-sitwazzjoni personali taċ-ċittadini tal-Unjoni kkonċernati, inkluż, jekk ikun il-każ, ir-riżorsi futuri jew potenzjali provenjenti minn offerta ta' impjieg magħmula lill-imsemmi axxendent dirett, bħal dik inkwistjoni fil-kawża prinċipali, fid-dawl tal-limiti stabbiliti mir-regoli proċedurali nazzjonali u tar-rekwiziti li jirriżultaw mill-prinċipji ta' ekwivalenza u ta' effettività

Deċiżjoni ta' Stat Membru, li tordna lil ċittadini ta' Stat terz biex jitlaq mit-territorju tiegħu, axxendent dirett tagħhom u li jiżgura l-kustodja effettiva ta' wlied ta' età żgħira, ċittadini tal-Unjoni li għandhom in-nazzjonalità ta' Stat Membru ieħor, ma tistax titqies bħala ta' natura li tobbliga lil imsemmija ċittadini biex jabbandunaw it-territorju tal-Unjoni meħud kollu kemm hu, li iċċaħħadhom mit-tgawdija effettiva tal-parti essenzjali tad-drittijiet mogħtija mill-istatus tagħhom ta' ċittadini tal-Unjoni, għaliex dawn iċ-ċittadini għandhom dritt inkundizzjonali li jmorru u li jirrisjedu fit-territorju tal-Istat Membru li tiegħu huma ċittadini, dritt li jeħtieġ, biex jinżamm l-effettività tiegħu, li dritt ta' residenza

22 — Barra minn hekk, ir-residenza tal-ulied fit-territorju Franciż tista' tiffaċilita tqarrib eventwali ma' missierhom b'mod li jippermettilhom li jkollhom regolarment relazzjonijiet personali miegħu, fatt li għandu jittiehed inkunsiderazzjoni fl-interess superjuri tal-ulied, skont id-dispożizzjonijiet tal-Karta (ara, f'dan is-sens, is-sentenza O. et, iċċitata iktar 'il fuq, punt 76).

dderivat f'dan l-aħħar Stat Membru jiġi rrikonoxxut lill-imsemmi axxendent diretti bħala persuna li waħedha għandha l-kustodja effettiva tagħhom u li magħha huma għandhom haġja familjari komuni mit-twelid tagħhom.